

## اسلام اور اصولِ حرکت

### ڈاکٹر خضیر اسین

حکم وضع کرنے کے عمل اور احکامِ موضوع کے تعینِ مراتب کو ”اجتہاد“ کہا جاتا ہے۔ احکامِ موضوع کے تعینِ مراتب کی صورت یہ ہوتی ہے کہ پہلے سے موجود کسی حکم کی طلب میں پائی جانے والی شدت کا تعین کرتے ہوئے یہ بتایا جائے کہ اس سے فرض ثابت ہو رہا ہے یا واجب یا استحباب یا ندب کا کوئی درجہ ثابت ہوتا ہے۔ کتاب و سنت کے نصوص سے ثابت شدہ احکام پر اس نوع کے اجتہادات تمام ضمرات سمیت اب تک مکمل ہو چکے ہیں، مزید اجتہاد کی گنجائش نہیں ہے۔ اب اس کا کوئی امکان نہیں کہ کسی شرعی حکم سے ثابت ہونے والی حلت یا حرمت کے مدارج میں تبدیلی کی جاسکے، یعنی اجتہاد کے ذریعے سے حرام قطعی کو مکروہ اور حلال کو حرام کیا جاسکے یا وہ حکم جس سے جواز ثابت ہوا سے وجوب ثابت کر دیا جائے۔ اجتہاد کی یہی نوع ہے جس کے دروازے ابدالاً بادتک بند ہو چکے ہیں۔

اول الذکر کنوں کا اجتہاد یعنی ”حکم وضع کرنے کا عمل“ نہ پہلے کبھی بند ہوا تھا اور نہ آیندہ بند ہو گا اور نہ ہو سکتا ہے۔ یہ ایک ارادی عمل کا فطری پہلو ہے، اس سے اعراض ممکن نہیں ہے۔ اجتہاد کی اس نوع کے تفہیم و ادراک کی کمی اور اس کی ضرورت و اہمیت اور ضمرات و غایت سے بے اعتنائی نے یہ واہمہ پیدا کر دیا ہے کہ اجتہاد کا دروازہ بند ہو گیا ہے۔

”اجتہاد“ کے تصور پر بحث و تحقیص سے قبل یہ سمجھ لینا چاہیے کہ ”اجتہاد“ انسان کے بہت سے دیگر فکری اعمال سے مماثلت رکھنے کے باوجود اپنی ایک متمیز صورت اور منفرد شناخت رکھتا ہے۔ اس لیے ہمیں ”اجتہاد“ کو دیگر علمی تحقیق کی نکتہ سنجی سے الگ رکھنا ضروری ہے۔ اگر کوئی صاحب علم قرآن مجید پر غور و خوض کے نتیجے میں قرآن حکیم کی تفسیر کرنے میں مصروف ہے تو وہ ”اجتہاد“ نہیں کر رہا۔ متون حدیث میں صحت حدیث کے لیے روایت اور درایت کی شرائط وضع کرنے والا محدث ہے، مجتہد نہیں ہے۔ اجتہاد کرنے والے مجتہد کا وظیفہ احادیث کی صحت دریافت کرنا نہیں ہے۔ لسانیاتی علم و ادب کے علوم و فنون میں

ابداع و اختراع کرنے والا ادیب ہے مجتہد نہیں ہے۔ کائنات کی ماہیت اصلیٰ کے فہم کا آرزومند فلسفی ہے، حکیم ہے۔ وہ اپنے مقصد کے حصول کے لیے منہاج کی تشكیل کرنے سے مجتہد نہیں کہلا سکتا۔ ذات حق کے قرب کی جگتوں میں مصروف سالک ہے، اپنے فہم و ادراک کی باریکیوں کے باوجود ”مجتہد“ نہیں ہے۔ علم فقہ کا ماہر استاد ہو یا فقہ کا ذہین ترین طالب علم، اصول فقہ کا ماہر ہو یا اصول فقہ کا معلم، ان میں سے نہ کوئی ایک مجتہد ہے اور نہ مسلمانوں کی تاریخ فکر میں ”مجتہد“ کے لقب سے اسے نوازا گیا۔ انہا یہ ہے کہ مفتی جس کا وظیفہ احکام موضوع کی روشنی میں کسی مخصوص صورت حال کے بارے میں فتویٰ دینا ہے، اس نے دیکھنا ہے کہ ”حکم شرعی“ جن شرائط کے ساتھ کسی صورت حال کو اپنا موضوع بناتا ہے وہ شرائط اس مخصوص صورت حال کا احصا کرتے ہیں یا نہیں۔ اگرچہ یہ انتہائی زیریکی اور ثرثہ نگاہی کا تقاضا کرنے والا کام ہے اور وضع حکم سے بڑی مشاہد رکھتا ہے بایں ہمہ مفتی، قاضی یا قاضی القضاۃ کو اس وظیفے کی انجام دہی کے باعث ”مجتہد“ نہیں کہا گیا۔ مفتی اور قاضی کو مجتہد نہ کہنے کی وجہ یہ ہے کہ ”مجتہد“ کا وظیفہ احکام اطلاق بتانا نہیں ہے بلکہ احکام وضع کرنا ہے۔ ”مجتہد“ ممکن ہے کہ مفتی بھی ہوتا ہم ہر مفتی ”مجتہد“ نہیں ہوتا۔ مذکورہ بالا تصریحات و توضیحات سے یہ بتانا مقصود ہے کہ ”وضع احکام“ کا عمل ہی ”اجتہاد“ ہے، اسے دیگر فرمی اعمال سے الگ کرنا ضروری ہے ورنہ غور و فکر کا ہر عمل ”اجتہاد“ قرار پائے گا جیسا کہ ہمارے اس دور میں یہ عموم بلوئی کی حیثیت اختیار کر چکا ہے۔

### اجتہاد کی غایت

جس طرح ہر انسانی عمل میں غایت اساس اعمال ہوتی ہے اسی طرح اجتہاد یعنی وضع احکام میں غرض و غایت کو مرکزی اور بنیادی حیثیت حاصل ہے۔ اجتہاد کے اغراض و مقاصد کو مصالح شریعہ یا مقاصد الشریعہ کہا جاتا ہے۔ نئے احکام انہی اغراض و مقاصد کے پیش نظر وضع کیے جاتے ہیں۔ اجتہاد کے مقاصد بالکل واضح اور عیاں ہوتے ہیں، ان کا حصول احکام کے ذریعے ہوتا ہے، لہذا احکام بذات خود مقصود نہیں ہوتے بلکہ ان مصالح کے حصول کا ذریعہ ہیں۔ وضع احکام میں مصالح و مقاصد بنیادی محرك نہ ہوں تو احکام کی وضع و تشكیل کا جواز پیدا نہیں ہوتا۔ مزید برآں مصالح و مقاصد بھی مقصود بالذات نہیں ہوتے بلکہ ان مصالح و مقاصد کی مقاصدیت انسانی ہیئت اجتماعی کی حفاظت اور بقا کے ساتھ مشروط ہے، لہذا نئے احکام وضع کرنے کی احتیاج فقط اسی وقت پیش آتی ہے جب پہلے سے فعل احکام ہیئت اجتماعی کے تحفظ و بقا کی ضمانت فراہم کرنے سے قاصر ہو جائیں۔ گویا ”اجتہاد“ کسی مجهول غایت کے حصول کی جدوجہد کا نام ہے اور نہ وضع احکام کے بے وجہ شوق کا نتیجہ ہے۔ اس کے بر عکس انسان کی ناگزیر ضرورتیں جدید احکام کو وضع کرنے اور

قدیم احکام کا جائزہ لینے پر مجبور کرتی ہیں تو ”اجتہاد“ کیا جاتا ہے۔

اجتہاد کی تفہیم اور عمل کا درست اور اک فقط اسی وقت ممکن ہو سکتا ہے جب ہم انسانی ہیئت اجتماعیہ کا صحیح اور مکمل اور اک حاصل کر لیں۔ یہ امر بہر حال طے ہے کہ ”اجتہاد“ عمرانی ہیئت کی ناگزیر ضرورت کا پیدا کردہ ”مظہر“ ہے۔ معاشرہ اپنی عمرانی ہیئت کو ”اجتہاد“ کے بغیر برقرار نہیں رکھ سکتا اور نہ وضع احکام کا عمل یعنی اجتہاد ہیئت اجتماعیہ کی ضرورت کے بغیر کوئی معانی رکھتا ہے۔

### انسانی معاشرے کی عمرانی ہیئت

انسانیت اجتماعیہ میں بر اقدار فضیلت ہے۔ نظام اقدار حسی حقائق کی طرح محسوس شے تو نہیں ہوتا مگر عمرانی حیات میں سب سے زیادہ موثر کردار نظام اقدار کا ہوتا ہے۔ نظام اقدار کی غیر مرئی حدود کا تحفظ اور لحاظ کو معاشرے میں فضیلت یا نیکی خیال کیا جاتا ہے۔ اگر ہم یہ سوال کریں کہ ایک معاشرہ دوسرے معاشرے سے کیونکر مختلف ہوتا ہے؟ اس کا جواب یہ ہے کہ نظام اقدار میں اختلاف ہے۔ ایک معاشرے کے موضوعہ قوانین دوسری نوعیت کی عمرانی ہیئت کو کبھی سہارنہیں دے سکتے تو اس کی وجہ بھی یہی ہے بلکہ اس کے برعکس اجنبی قوانین ہیئت اجتماعیہ کی اساسیات کو مضھل کر دیتے ہیں اور پورا معاشرہ انتشار و انا رکی کی زد میں آ جاتا ہے۔ ایک متدن معاشرہ اپنی اقدار سے مختلف اور متصادم نظم و اجتماع کے اصول نے قبول کرتا ہے اور نہ ان سے ثابت تبدیلی کی توقع رکھ سکتا ہے۔ یاد رکھنا چاہیے کہ ہیئت اجتماعیہ کوئی نئے نئے تجربات کے لیے تجھے مشق نہیں بنایا جاسکتا، اگر ایک معاشرتی نظم مضھل ہو جائے تو اس کو سنبلے میں پوری ایک نسل ختم ہونے کا اندازہ ہے، باس ہمہ اس امر کی کوئی صفائحہ نہیں دی جاسکتی کہ اضمحلال کے اثرات سے تملی بخش نجات میسر آ سکے گی۔ تہذیب و تمدن کا خوگر معاشرہ اپنی اندر ورنی ساخت اور یہ ورنی وضع کو نظم و ضبط کے اجتماعی اصول و قواعد کے ذریعے محفوظ رکھنے کی سعی کرتا ہے۔ جب مہذب و اقتفا ایسی کسی مشکل سے دوچار ہو جائے جس میں تہذیب اقدار کی حفظ و بقا مروج قوانین سے ممکن نہ رہے تو عمرانی ہیئت کی حفاظت کے لیے جدید قانون سازی کرتا ہے جسے فقه اسلامی میں ”اجتہاد“ کہا جاتا ہے۔

ہیئت اجتماعیہ کا نظام اقدار فرقی مراتب کے اصول پر قائم ہوتا ہے۔ یہ اصول ہر اعتبار سے بڑی اہمیت کا حامل ہے۔ نظام اقدار میں فرقی مراتب کا شعور فا ہو جائے تو انفرادی اقدار باقی رکھنے کے امکانات محدود ہونا شروع ہو جاتے ہیں جو جائیکہ ہیئت اجتماعیہ کے فضائل و اقدار کو قائم رکھا جاسکے۔ نظام اقدار میں فرقی مراتب کے شعور کو اصل اصول یا فضیلت الفھائیل یا قدر الاعداد کا درجہ حاصل ہے۔ اجتماعی زندگی میں جب تک فرقی مراتب کا شعور باقی ہے اس سے نہ صرف ہیئت اجتماعیہ مضھل ہونے سے محفوظ رہتی ہے بلکہ

اس کا مرکزی اصول بگاڑ کا شکار ہونے سے بچا رہتا ہے جس کا کم ترین اثر یہ ہوتا ہے کہ قانون سازی یعنی اجتہاد کی سمت متعین رہتی ہے۔ فضائل و اقدار میں فرق مراتب کا شورِ مضمحل ہو جائے تو پورا عمرانی ڈھانچا ایک ایسے ناقابل تلافی نقصان میں مبتلا ہو جاتا ہے جسے "اجتہاد" کے ذریعے سے پورا نہیں کیا جا سکتا۔

"اجتہاد" یا قانون سازی کی ایسی صورتیں جو نظامِ اقدار میں فرق مراتب کے شور کو غاطر میں لائے بغیر تشكیل پاتی ہیں وہ درحقیقت عمرانی ہیئت کے تحفظ و بقا اور مفاد کی ضامن ہونے کے بجائے ان کی مکمل تباہی کا سامان ہوتی ہیں۔ اس نوع کا "اجتہاد" درحقیقت معاشرے کے مفاد پرست غالب طبقے کی ناعاقبت اندیشی کا نتیجہ ہوتا ہے۔ "اجتہاد" کی مذکورہ صورت سے معاشرے کا ایک مخصوص طبقہ عارضی طور پر آسودہ ہو جاتا ہے مگر معاشرہ اپنی پوری عمرانی ہیئت میں نا آسودگی اور بے چینی سے دوچار ہوئے بغیر نہیں رہ سکتا۔ جس ہیئت اجتماعی میں "انسان" بجیشیت انسان اعلیٰ ترین فضیلت ہونے کے بجائے محض دیلے کی حیثیت رکھتا ہو، اس کی قانون سازی ہمیشہ مخصوص افراد فوری مفادات قیام و بقا کی آئینہ دار ہوتی ہے۔

### عمرانی ہیئت اجتماعیہ کی اسلامی اساس

اسلامی معاشرہ اپنی عمرانی ہیئت میں بلاشبہ نظامِ اقدار کی اساس پر قائم ہوتا ہے اور رہتا ہے۔ اصول دین ہوں یا اصول سیاست ہر ایک میں اقدار کے نظم و ترتیب کو بنیادی اہمیت حاصل ہے۔ اجتماعی نظم سے لے کر انفرادی کردار تک عمرانی ہیئت کی اسلامی اساس کے قوانین میں فرق مراتب کے اصول کو نظر انداز کرنا ممکن نہیں ہے۔ چنانچہ اصولوں میں سب سے اعلیٰ درجہ "وحی" کو حاصل ہے، "وحی" سب سے بڑی قدر بلکہ قدر الاعدار ہے۔ "وحی" سے ثابت شدہ منصوص علیہ "احکام" دیگر ذرائع سے وضع کیے جانے والے احکام سے ہر لحاظ اور ہر اعتبار سے افضل اور ارجمند ہیں۔ وحی شدہ احکام خدا تعالیٰ کا خطاب ہیں اس لیے یہ احکام زمین و زمان کی ہر قید اور ہر شرط سے ماوراہیں، ہر حالت میں "واجب التعمیل" ہیں۔ ان کا واجب التعمیل ہونا اور رہنا ہی سب سے بڑی مصلحت ہے۔ مصالح میں سے کوئی مصلحت، مقاصد میں سے کوئی مقصد اور غاییات میں سے کوئی غایت ان کے علم رتبت سے متصادم ہو کر اسلامی عمران کی ہیئت اجتماعیہ میں کوئی مقام نہیں رکھتی۔ وحی شدہ احکام ہر قسم کے تغیر و تبدل سے پاک ہیں، جس طرح خیر القرون میں ان پر عمل کرنا واجب تھا بالکل اسی طرح مابعد کے ادوار میں تاقیامت واجب رہے گا۔

اگر "حکم" کے تصور پر غور کیا جائے تو یہ بات اور زیادہ واضح ہو جاتی ہے کہ اصلاً "حکم" کا تحقق اسی وقت وقوع پذیر ہوتا ہے جب "حکم" کی غیر مشروط اتباع کی جائے۔ حکم کو مراتبِ فضائل کے تناظر میں ملاحظہ کیا جائے تو وہ اعلیٰ ترین فضیلت ہے۔ "وحی" فی نفسہ ام الفضائل ہے اور اس سے ثابت شدہ حکم اپنے

اندر دہری تعظیم و تکریم رکھتا ہے۔ ایک طرف ”وجی“ ہونے کی حیثیت سے مقدس ہے تو دوسری طرف ”حکم“ ہونے کی وجہ سے وہ اعلیٰ ترین فضیلت ہے۔ ”حکم“ درحقیقت صاحبِ حکم کی طلب ہے جس کا تقاضا ”کرو“ اور ”نہ کرو“ کی صورت میں مشکل ہوتا ہے۔ ”حکم“ رائے نہیں ہے، ”رائے“ اپنی پوری صحت اور شدت کے باوجود ”طلب“ کے عضر سے عاری ہوتی ہے۔ صحیح ترین رائے بھی ”حکم“ نہیں بن سکتی، نہ رائے کا حسن اسے ”قانون“ کا درجہ دلا سکتا ہے۔ اسی طرح ”حکم“ تمبا اور آرزو کے تصور سے بھی بالآخر فضیلت ہے، آرزو اور تمبا میں طلب کا عضروں ہے مگر اس طلب میں موجود تقاضا ”کرو“ اور ”نہ کرو“ کا درجہ کبھی اختیار نہیں کرتا۔ یہ فقط ”حکم“ ہے جو اپنی طلب کے تقاضے کو یہ شدت عطا کرتا ہے کہ مخاطبِ حکم اپنی ہستی کو اس کے علوشان اور استعلام رتبت کے سامنے پیچ اور بے وقت پاتا ہے۔

### حکم کی طلب یا موضوعِ حکم

”حکم“ کے عناصر ترکیبی میں ایک اہم شے اس کی ”طلب“ ہے۔ حکم کی طلب صاحبِ حکم اور مخاطبِ حکم ہر دو پر یکساں منکشف ہوتی ہے۔ طلبِ حکم کا مبدأ محض شعور نہیں بلکہ خود شعوری کا حامل شعور ہے۔ صاحبِ حکم کے شعور میں ”طلب“ متعین ہوتی ہے اور مخاطبِ حکم کے شعور پر یعنی منکشف ہوتی ہے۔ اگر اس تعین اور منکشف میں ناقابل عبور خلچ واقع ہوچکا ہو تو ”حکم“ کا واقعی اور خارجی تحقیق امکان کی حدود سے خارج ہو جاتا ہے۔ اگرچہ مذکورہ امکانی خلچ کی پیشتر صورتیں فرضی اور موہوم ہوتی ہیں تاہم ممکن الوجود ہونے کی بنا پر اس کے ازالے کو ضرور پیش نظر رکھنا چاہیے۔ دوازہ ان کے مابین مکالمہ کی صورت میں دولی یقینی نقص کا ثبوت ہے۔ حکم کرنے والا اور جسے حکم دیا جا رہا ہے دونوں کے مابین ”حکم“ کا شعور مشترک نہ ہو تو حکم کیا مکالے کی ہر صورت باطل ہو جاتی ہے۔ ”شعور“ کے امتیازی اوصاف میں اضداد کا اجتماع و ارتفاع پایا جاتا ہے، اسی وجہ سے مکالے کا امکان پیدا ہوتا ہے۔ منظم اور مخاطب میں ظاہری ربط فاعل اور قابل (قبول کرنے والا) کا ہے۔ بایس ہمہ دونوں انتہاؤں پر شعور ہی فعال ہوتا ہے۔ شعور کی اسی خوبی کے پیش نظر ہم کہتے ہیں کہ ”طلبِ حکم“ کا فاعل صاحبِ حکم اور طلبِ حکم کا قابل مخاطبِ حکم قابل ہے۔ طلبِ حکم کوئی معنویت دینے کا استحقاق مخاطبِ حکم کے پاس نہیں ہے۔ لہذا اس کا کوئی امکان نہیں ہے کہ ”حکم“ موجود ہو اور اس کی طلب کو حالاتِ حاضرہ سے متعین کیا جائے۔ حکم کی منطق اس تعین کے جواز میں مانع ہے۔ منصوص علیہ موضوعات نہ کبھی محل اجتہاد ہوتے ہیں اور نہ بن سکتے۔ منصوص علیہ احکام کی طلب کا مبدأ حالات سے وابستہ یا *Situational* نہیں ہوتا۔ اسلام کی اساس پر قائم عمرانی ہیئت میں سب سے زیادہ ناپسندیدہ گروہ اسی کو سمجھا جاتا ہے جو حالات کے تغیر کے تقاضوں کے تحت کتاب و سنت کے احکام میں تغیر کا متنی ہو۔ اس

گروہ کو یہ معلوم ہی نہیں کہ ”حکم“ درحقیقت حالات کے مقابل ہوتا ہے اور ان کے مطابق یا ان سے ہم آہنگ نہیں ہوتا۔ ”حکم“ کے وجود کا تحقق جن شرائط کا متقاضی ہے ان میں اولین شرط حالات اور حکم کے مابین ناسازگاری ہے۔ بہرحال مدعایہ ہے کہ ”طلب حکم“ یا موضوع حکم کے تعین کی ذمہ داری کسی طور پر مخاطبِ حکم کے فرائض میں شامل نہیں ہے۔ حالاتِ حاضرہ کے پیش نظر یا مخاطب کی استعدادِ فہم و عمل کے باعثِ حکم کے موضوع کا تعین صاحبِ حکم کے فرائض سے نکل کر مخاطبِ حکم کی دسترس میں نہیں آ جاتا۔ ”اجتہاد“ کا رخِ احکام منصوصہ کی جانب ہوتا تعمیلِ حکم کے لیے مطلوب فطری عجز و اعسار میں فساد پیدا ہو جاتا ہے۔ یہ فقط علمی یا نظری مشکل نہیں ہے یہ انسان کی فطرت کا فساد ہے جو اسے اللہ کے حکم کے سامنے نذر بنا دیتا ہے۔ یہ نفسی میلان کی ایسی بے راہ روی ہے جو مخاطبِ حکم کی سرکشی اور ترمذ کا مظہر ہے۔

حکم کی ”متیز صورت“ میں دوسری اہم ترین جہت مخاطبِ حکم کی اپنی ہستی ہے۔ احکام منصوصہ کی سطح پر ”اجتہاد“ کے امکان کا جائزہ لینے کے لیے حکم کی اس جہت کو سمجھنا بہت ضروری ہے۔ ”مخاطبِ حکم“ پر حکم کے واجب تعمیل ہونے کی اولین شرط ”طلبِ حکم“ سے اسی طرح آگئی ہے۔ جس حکم کے موضوع سے مخاطبِ حکم بالکل اسی طرح آگاہ نہیں جیسے خود صاحبِ حکم ہے اس کی تعمیل کی ذمہ داری سے وہ بری ہے۔ ”طلبِ حکم“ صاحبِ حکم اور مخاطبِ حکم دونوں پر یکساں مکشف ہونی ضروری ہے۔ سوال یہ ہے کہ صاحبِ حکم نے جن مصالح کے حصول کے لیے حکم وضع کیا ہے مخاطبِ حکم کا ان مصالح سے آگاہ ہونا اسی طرح ضروری ہے جس طرح صاحبِ حکم آگاہ ہے؟ یا مخاطبِ حکم کے لیے بس اتنا کافی ہے کہ وہ طلبِ حکم یا موضوعِ حکم سے اسی طرح باخبر ہو جس طرح صاحبِ حکم ہے؟ ظاہر ہے مخاطبِ حکم ہونے کے لیے جس الیت کی ضرورت ہے وہ فقط اسی قدر ہے کہ وہ طلبِ حکم سے پوری طرح باخبر ہو اور اس طلب کی تعمیل میں مضرِ مصالح سے آگاہ ہونا قطعاً ضروری نہیں ہے۔ مخاطبِ حکم کی ذمہ داری فقط تعمیلِ حکم ہے۔ حکم کی تعمیل کے مکملِ حرکات مخاطبِ حکم کے پیش نظر دو ہو سکتے ہیں۔ اولاً ”مخاطبِ حکم“ حکم کی تعمیلِ محض صاحبِ حکم کا احترام اور علوشان کی بنیاد پر کرے۔ دوسرا مکملِ حرک مخاطبِ حکم کی ذاتی مصلحت، سرت یا دیگر کوئی مفاد ہو سکتا ہے۔ موخر الذکر صورت میں حکم کی حیثیت مقصود بالذاتِ فضیلت کی نہیں ہے بلکہ مقصود بالغیرِ فضیلت کی ہوتی ہے۔ اس صورت میں ”حکم“ کا کردار محدود ہو جاتا ہے جس کے نتیجے میں وہ اجتماعی فضیلت نہیں بن سکتا۔ البتہ مذکور ماقبل صورت میں حکم مقصود بالذاتِ فضیلت قرار پاتا ہے جس کے نتیجے میں وہ بیت اجتماعیہ کی غیر متنازعِ فضیلت کے طور پر معیار بن جاتا ہے۔ جب ”حکم“ مقصود بالذاتِ فضیلت ہوتا ہے تو مخاطبِ حکم فقط طلبِ حکم کو ہی اپنی غایت سمجھ کر اس پر عمل کرتا ہے۔ صاحبِ حکم کا احترام اور علوشان کے حرک ہونے کے علاوہ ہر دوسریِ حرک مخاطبِ حکم کی تعمیل کو فاسد کر دیتا ہے۔ گویا مخاطبِ حکم کا وظیفہ یہ ہے کہ وہ صاحبِ حکم کی طلب کو

سامنے رکھے اور عمل کر گز رے۔ اگر مخاطب حکم حکم کی طلب کو اپنی ذاتی طلب بنادے تو عمل چاہے حکم کی تعقیل کے عین مطابق ہی کیوں نہ ہو حکم کا اتباع نہیں کہلا سکتا۔ اس کا مطلب ہے کہ حکم اپنے مخاطب سے فقط تعقیل کا تقاضا نہیں کرتا بلکہ وہ ایسی تعقیل کا مقاضی ہے جو ”اتباع حکم“ کہلا سکے۔ ”اتباع حکم“ تعقیل حکم کی صفت ہے وہ تعقیل جس کا محرك فقط حکم فی نفسہ ہو اور کوئی شے نہ ہوا سے ”اتباع“ کہا جائے گا۔ حکم اپنے مخاطب سے غیر مشروط اتباع کا خواہاں ہے اور بس، کیوں اور کس لیے کا خواہاں نہیں ہے۔

مذکورہ بالا تجربے سے عیاں ہے کہ منصوص احکام پر اجتہاد عقولاً محال ہے اور نقش سے ثابت نہیں ہے۔ اگر کوئی یہ خیال رکھتا ہے کہ حکم الہی مصلحت سے خالی نہیں ہوتا لہذا اس مصلحت کی جستجو کرنا ضروری ہے تو یہ خیال بے خبری اور علمی کا نتیجہ ہے۔ حکم الہی میں مصالح عباد کا کون منکر ہو سکتا ہے۔ اصل سوال یہ ہے کہ بندے کا محرك عمل حکم میں ضمیر مصلحت ہے یا تعقیل حکم کے لیے فقط مبین کافی ہے کہ یہ حکم الہی ہے؟ اگر حکم پر عمل حصول مصلحت کے لیے کیا جائے تو یہ صاحب حکم کے مرتبے کے خلاف ہی نہیں بلکہ ایک طرح توہین آمیز اور ہانت خیز روایہ بھی ہے۔ جب حکم کی تعقیل کا محرك صاحب حکم کی تعظیم ہو تو یہ حکم کا اصلی تقاضا اور مخاطب کے علوشان کے عین مطابق ہے۔ ”وَجَ“ کو امام الفھائل قرار دینے والے نظام اقدار میں حکم کا وہی معنی و مطلب ہے جو قبل ازیں بیان کیا گیا ہے۔ منصوص علیہ احکام کے محل اجتہاد نہ ہونے کی ایک اور اہم وجہ حکم میں تغیر و تبدل کے امکان کی شرائط ہیں۔ قانون یا حکم کی منطق کا شعور رکھنے والے حضرات کے لیے اسے سمجھنا زیادہ مشکل نہیں مگر جو لوگ اس حقیقت سے پوری طرح آگاہ نہیں انھیں اسے سمجھنے میں ممکن ہے دیر لگے۔

### حکم میں تغیر کے تقاضے

یہ امر طے ہے کہ حکم میں تغیر و تبدل کے امکان کا تقاضا ہے کہ حکم کا مبدأ جس علومرتبت سے تعلق رکھتا ہے تغیر و تبدل کی علت بننے والا مبدأ بھی اسی درجے کی تعظیم و تنکریم کا حامل ہو یا پھر اس سے بلند تر ہو۔ یہ ممکن نہیں ہے کہ مبدأ تغیر مبدأ تغیر کی عظمت میں مساوی تونہ ہو مگر باس یہ علت تغیر بن جائے۔ یہی وجہ ہے کہ کوئی حکم جس کو مباحثت ادارے یا افراد نے وضع کیا ہوا سے برزا دراہ یا افراد اس کی تعقیل کے پابند نہیں ہوتے، بلکہ وہ اس میں ترمیم و اضافہ کرنے یا اسے بالکل ہی منسون کرنے کے مجاز ہوتے ہیں۔ چنانچہ حکم وضع کرنے والا یا قانون بنانے والا ہی قانون میں ترمیم و اضافہ کرنے کا مجاز ہوتا ہے۔ قانون یا حکم کا مخاطب اس میں ترمیم و اضافے کا اہل ہے نہ مجاز ہے۔

”وَجَ“ کے مساوی کوئی فضیلت ہے نہ حقیقت ہے۔ اسلام کے تصور کائنات میں ختم نبوت کے

عقیدے سے نزولِ وحی کا امکان ختم ہو چکا ہے، مفہومی برتوحی احکام کا مبدأ ختم ہو چکا ہے، اب اس کے اجرائی کوئی صورت نہیں ہے۔ ”وحی“ حصول علم کے باب میں انسان کی معمول کی استعداد نہیں ہے۔ ”وحی“ کے اتمام یافتہ ہو جانے کے بعد ”وحی“ سے پوری ہونے والی ضرورت بھی اتمام یافتہ ہو چکی، ”وحی“ کے لیے غیر وحی سے کوئی مدل سکتی ہے نہ لی جاسکتی ہے۔ ”وحی“ کے بارے میں ایک عام عالم فہمی یہ پیدا ہو چکی ہے کہ ”وحی“ جس ضرورت کی تکمیل کرتی رہی ہے ختمِ نبوت کے دور میں اسی ضرورت کی تکمیل دوسری کسی فضیلت سے پوری کی جاسکتی ہے۔ گویا وہ ضرورت جس کی تکمیل نزولِ وحی سے پوری کی جاتی رہی ہے وہ اب تک باقی ہے۔ ختمِ نبوت کے عقیدے کے لیے یہ انتہائی مضرت رسال خیال ہے۔ ”وحی“ انسان کی کسی عارضی ضرورت کی تکمیل کے لیے عارضی حل کے ساتھ نازل نہیں کی گئی ہے۔ گویا نزولِ وحی ایک ایسی عارضی ضرورت کے لیے نازل کی گئی تھی جو مخصوص طرح کے تمدنی نظام اور تہذیبی اقدار کی زمانی و مکانی جہات نے پیدا کر دی تھی۔ حالانکہ ”وحی“ انسان کی دائیٰ اور ابدی فطرت سے خداوند کریم کا دائیٰ اور ابدی خطاب ہے۔ انسان کی حقیقی فطرت میں خیر و فلاح اور شرف و فساد کی صورتیں ہمیشہ ایک رہتی ہیں۔ عارضی اور وقتی مصلحتوں کو نزولِ وحی کی وجہ قرار دینے کا مطلب ہے کہ وہ ”عقل“ کے مساوی کوئی شے ہے۔ ”وحی“ اور عقل، انسانیت کی ہدایت کے دو یکساں رہنمائیں ہیں۔ یہ نظمات کی خوبی ہے کہ وہ حالات حاضرہ کی پیداوار ہوتے ہیں اور ان میں وضع ہونے والے احکام ابدأ و دائماً تغیر پذیر رہتے ہیں۔ اگر ختمِ نبوت کے بعد مفہومی برتوحی احکام اپنے اندر تغیر و تبدل کا امکان رکھتے ہوں تو ”وحی“ کا تصور ہی ضائع ہو جاتا ہے۔ وحی شدہ احکام میں تغیر و تبدل کے اس امکان کے جواز کو ایک لمحے کے لیے بھی قبول کر لیا جائے تو اسلام کی عمرانی ہیئت کا تصور محظوظ ہو جائے گا۔ اس نکتہ نظر سے تو یہ ثابت ہوتا ہے کہ قرآن مجید تاریخ کے متین کی ایسی کتاب ہے جس کی افادیت ہمارے زاویہ نگاہ کی محتاج ہے۔ جب ہم اپنی کسی مصلحت کو اس کے احکام کی خلاف ورزی سے حاصل کرنا چاہیں تو ہمارے پاس گویا یہ حق محفوظ ہے۔

### عقل بطور واضح احکام

وحی کے بعد وضع احکام عقل کا وظیفہ ہے۔ ”وحی“ بہ حیثیت مبدأے احکام اعلیٰ ترین درجے پر فائز فضیلت ہے۔ وحی وہبِ محض ہے، انسان کی کسی موجود استعداد کی ترقی یافتہ شکل نہیں ہے۔ وحی خداوندی کسی شے نہیں ہے۔ عقل نہ ”وحی“ کے مساوی ہے اور نہ اس سے ایک درجہ کم حصول علم کی پچلی سطح ہے۔ ان دونوں فضائل میں ماہیت کا ہی نہیں فطرت کا بھی اختلاف ہے۔ عقل بلند ترین درجے پر ”وحی“ نہیں بن سکتی اور ”وحی“ کا ادنیٰ درجہ عقل کی صورت اختیار نہیں کر سکتا۔ عقل ”وحی“ نہیں ہے اور نہ ”وحی“ عقل ہے۔ عقل

”وہی“ کا جزو ہے اور نہ کل ہے، ظہور ہے نہ کمون ہے اور نہ بروز ہے۔ یہ بات اچھی طرح ذہن نشین کر لینی ضروری ہے کہ عقل کی حیثیت ”وہی“ کو قبول کرنے کی استعداد و اہلیت کی ہے۔ انسان کے درجہ وجود پر عقل ”وہی“ سے اخذ و قبول کی ایک ناگزیر شرط ہے۔ ایسے تمام احکام جن کو عقل نے ”وہی“ سے اخذ و قبول کے طور پر وضع کیا ہے وہ متنی بروجی احکام کے مساوی کبھی نہیں ہو سکتے۔ انہے مجھتدین کے مابین اختلاف رائے کا سبب تجزیہ و تحلیل کی استعداد کا تقاؤت ہو یا احکام منصوص کی تقلیل و توجیہ کے فہم و ادارک میں نقص و کمال کا فرق ہو دنوں صورتوں میں ان کی حیثیت ماخوذاتِ ذہنیہ کی ہے، اخذ شدہ احکام کا انکار ”وہی“ کے انکار کے مساوی نہیں ہے۔

احکام کی ان دو انواع میں ایک کا مبدأ ”وہی“ اور دوسرے کا مبدأ عقل ہے۔ مبدأ کی بقاوی قیام تعامل کی بقاوی قیام کوستزم ہے، اس لیے عقل پر متنی احکام وضع ہوتے رہتے ہیں اور اخذ و قبول کا سلسلہ بھی جاری رہتا ہے۔ چنانچہ یہ خیال کہ وضع احکام یعنی اجتہاد کا دروازہ بند ہو چکا ہے عملًا اس کا کوئی امکان نظر نہیں آتا۔ اجتہاد اسلامی عمران میں کبھی بند نہیں ہوا ہمیشہ سے چلا آ رہا ہے اور ہمیشہ رہے گا۔

اس سلسلے میں غلط فہمی کی بنیاد قانون کے مزاج اور تقاضوں سے بے اعتمانی ہے۔ یاد رکھنا چاہیے کہ ”قانون سازی“ بلا ضرورت کبھی نہیں کی جاتی۔ حالات کی تبدیلی، جدید آلات کی آمد اور عمرانی اختلافات کے ظہور وغیرہ میں کوئی شے قانون سازی کی وجہ نہیں بن سکتی۔ نئی صورت حال کا وجود لا زماً قانون سازی کا تقاضا نہیں کرتا۔ قانون سازی کا عمل فقط اس وقت ہوتا ہے جب ہیئت اجتماعیہ کے نظام اقدار میں خلل واقع ہونے لگے اور اقدار و احکام کی تعلیل میں افراد مشکلات کا شکار ہو رہے ہوں یا مقاصد الشریعہ میں سے کسی ایک یا تمام مقاصد کے حصول میں مشکلات پیدا ہو رہی ہوں اور اس کا حل قانون سازی سے ہی ممکن ہو تو اجتہاد کیا جاتا ہے۔ قانون سازی کے ذریعے سے عمرانی اقدار کو تحفظ، افراد معاشرہ کو متحرک اور مقاصد شریعت کو محفوظ و مامون بنایا جاتا ہے۔ جہاں پر ایسی مشکلات ظہور پذیر نہ ہوں وہاں قانون سازی ایک لایعنی عمل کے طور پر تو ممکن ہے مگر یہ ”اجتہاد“ کی کوئی صورت نہیں ہے۔ قانون سازی کا عمل شو قیر ہو سکتا ہے مگر با مقصد اجتہاد کسی ٹھوس ضرورت کے تحت کیا جاتا ہے۔ شو قیر قانون سازی کی بہت سی مثالیں دی جاسکتی ہیں، ان میں سے ایک مثال ان طبقات کی قانون سازی ہے جو نہ تو معاشرے میں نیک نامی کے حامل ہیں اور نہ قوت نافذہ ان کی حامی ہے۔ مذکورہ دنوں صورتوں سے محرومی کے باوجود قانون سازی سے دست کش نہ ہونا ایک ایسا طرز عمل ہے جس کی لا یعدیت کسی تصریح کی محتاج نہیں ہے۔ ہمارے ایسے مضمحل معاشرے میں قانون سازی کے ذریعے سے اسلامی اقدار کی حفاظت کرنے والے مذہبی زمیناً حلال کو حرام اور حرام کو حلال کرنے کی سعی میں مصروف ہیں اور اس فتح عمل کو ”اجتہاد“ کا نام دیتے ہیں۔

## اجتہاد اور تشكیل حکم کی دو سطحیں

اجتہاد کی حقیقی اہمیت کے ادراک اور اس کے وقوع کے امکانات کے بھرپور احاطے کے لیے ضروری ہے شعورِ قانون کی روشنی میں "حکم" کی دو طبقوں کو ایک دوسرے سے جدا کیا جائے۔ تشكیل حکم کی ایک سطح "وضع حکم" کہلاتی ہے۔ اس سطح پر حکم یا قانون مقاصد کے حصول کے لیے وضع کیا جاتا ہے یعنی شارع یا واضح حکم یا قانون کو مقاصد کو حاصل کرنے کی غرض سے حکم وضع کرتا ہے۔ نظری اعتبار سے یہ سطح "حکم" کو ذریعہ یا وسیلہ بناتی ہے اور اسی طرح حکم کی تعمیل کی حیثیت بھی نظری مفروضے کی ہے۔ شارع یا واضح حکم یا خیال کرتا ہے کہ اس حکم پر عمل کرنے سے فلاں فلاں مقاصد حاصل ہو جائیں گے۔ اس مفروضہ صورت حال میں حکم حصول مقاصد کا ذریعہ متصور ہوتا ہے۔ مگر یہ بات پیش نظر ہے کہ یہ سطح حکم کی تعمیل یا با فعل متحققاً ہونے کی نہیں ہے۔ یہ وضع و تشكیل حکم کا ایک مرحلہ ہے، اس سے زیادہ کچھ نہیں ہے۔

دوسری سطح حکم کی تعمیل یا با فعل متحققاً ہونے کا مرحلہ ہے۔ حکم اس مرحلے پر اپنے مخاطب سے متعلق ہو جاتا ہے۔ شارع یا واضح حکم اس مرحلے پر با فعل موجود نہیں ہوتے۔ اس مرحلے پر حکم کی تعمیل درکار ہوتی ہے اور حکم جن مقاصد کے لیے وضع کیا گیا ہے وہ یہاں موضوع بحث نہیں ہوتے۔ اس مرحلے پر حکم بذاته مقصود ہے اور حکم اپنے سوا اپنے سے باہر کسی مقصد کے حصول کا قطعاً ذریعہ نہیں ہے۔ حکم کا مخاطب ان مقاصد کو اسی حکم سے حاصل کرنے کے سوا اپنے اختیار میں کچھ نہیں رکھتا۔ مخاطب حکم کا متميز کردار ہی یہ ہے کہ تعمیل حکم سے اپنی نظر کو متجاوز نہ ہونے دے۔ اگر مخاطب حکم کی توجہ کا مرکز "حکم" کی تعمیل کے سوا کچھ اور بن جائے تو بے شک عمل حکم کے مطابق ہو مگر حکم کی ابتداء نہیں ہے۔

اس امر پر غور کریں تو منکورہ بالاکنہ آسمانی سے سمجھا آ سکتا ہے، "حکم" ایک بار وضع ہو جائے اور ایک مطابق کی صورت اختیار کر لے تو خود اس "مجہد" یا " واضح حکم" پر بھی اسی طرح واجب التعمیل ہو جاتا ہے جیسے کسی اور کے لیے اس کے اوپر عمل کرنا ضروری ہے۔ قرآن مجید میں ہے "ان الحکم الا اللہ" صاحب حکم ہونا ایک منصب ہے جو اللہ کی ذات کے ساتھ خاص ہے۔ اسلام کی عمرانی بیت میں یہ منصب اللہ کی ذات کے ساتھ خاص ہے اس لیے تمام انسان بلا استثناء مخاطب حکم ہیں۔ مخاطب حکم کا منصب انسان کے ساتھ اسی طرح سے خاص ہے جس طرح سے صاحب حکم کا منصب اللہ کی ذات کے ساتھ خاص ہے۔ کوئی بھی نہ قانون سے بالا ہے، نہ قانون کے واضح کا منصب رکھتا ہے۔ جس نے اپنی ہستی کو قانون سے بالا فرض کیا وہ صاحب حکم ہونے کا دعویدار ہوا، وہ اسلام کے تصور کا نبات میں شرک کا مرکتب ہوا اور اسلام کے تصور خیرو شر میں جس طرح ایمان رأس الحسنات ہے اسی طرح شرک رأس السیئات ہے۔ ارشادِ ربانی ہے:

وَمَنْ لَمْ يَحْكُمْ بِمَا أَنْزَلَ اللَّهُ فَأُولَئِكَ هُمُ الْكُفَّارُونَ [المائدہ: ۳۳]

### ہیئت اجتماعیہ اور اصولِ حرکت

پیغمبر علیہ السلام کی حدیث ہے: ”خیر الناس قرنی ثم الذين يلونهم ثم الذين يلونهم.....“ [بخاری و مسلم] ترجمہ: ”ادوار میں سب سے بہتر میرا دور ہے۔ پھر ان لوگوں کا جو اس سے ملے ہوں اور پھر ان لوگوں کا جوان سے ملے ہوئے ہوں۔“

مذکورہ بالا حدیث میں کسی دور کی بہتری کو افراد سے وابستہ کیا گیا ہے۔ جس دور میں جیسے لوگ ہوں گے اس دور کا دلچسپی و شرک انتبار سے انہی لوگوں سے متعین ہوگا۔ زمانہ فی نفسہ اپنے اندر رہ برائی رکھتا ہے نہ اچھائی کا حامل ہوتا ہے۔ پیغمبر علیہ السلام کا وجود مسعود حیات ظاہری میں وقت یا زمانے کے جس جو ہر پر قائم تھا وہ اب بھی اسی طرح قائم ہے اور تا قیامت اسی طرح قائم رہے گا۔ ہیئت اجتماعیہ کی حرکت نیں ازمان اس کی زندگی کی علامت ہے جو ظاہر آکسی اندر وہی یا یہ وہی اصول کی محتاج نہیں ہے۔ ایسا نہیں ہے کہ جب تک وہ زمانی اصول برقرار رہے گا تو حرکت برقرار رہے گی اور جب وہ اصول باقی نہیں رہے گا تو حرکت کا خاتمہ ہو جائے گا۔ یاد رکھنا چاہیے کہ ہیئت اجتماعیہ کو نامی وجود کے مثال فرض کیا جاتا ہے تو اس کا یہ مطلب نہیں ہے کہ ہیئت اجتماعیہ واقعیت کوئی نامی وجود ہے اور اس کے اصول نہیں میں زمانی حرکت کو وہی دخل ہے جو نامی وجود میں زمانی حرکت کو ہوتا ہے۔ ہیئت اجتماعیہ میں کار فرما اصول نموفطری نہیں ہوتا بلکہ ارادی ہوتا ہے جبکہ نامی وجود میں نمو کے تمام امکانات فطری ہوتے ہیں۔ ہم اگر ہیئت اجتماعیہ کو نامی وجود سے تعبیر کرتے ہیں تو محض سہولت فہم کے لیے ایسا کرتے ہیں، ورنہ عمرانی ہیئت اجتماعیہ نامی وجود کی طرح مختلف عناصر کی وحدت سے بننے والی اکائی نہیں ہے۔ عمرانی ہیئت اجتماعیہ ایک شعوری وحدت ہے جو عملاً اور حقیقتاً نامی وحدت سے بہت مختلف ہوتی ہے۔ شعور کی سطح پر ارتقاً حرکت کا جائزہ نامی حرکت کے معیار پر لینا علمی اعتبار سے کوئی خوش آیندہ طرز عمل نہیں ہے۔ جو دنشور عمرانی ہیئت اجتماعیہ کے نامی ہونے کے مفروضے کو حقیقت نفس الامری سمجھتے ہیں انھیں یہ خیال تک نہیں آتا کہ خارجی مظاہر میں حیاتیاتی تحرک اور شعوری تحرک میں نوعی امتیاز ہے۔ دونوں مظاہر کے اصول نشوونما کبھی ایک نہیں ہو سکتے۔ حیاتیاتی نموا اختیاری نہیں ہوتا بلکہ فطری اور جری نمو ہے۔ اس کے برعکس شعوری نمو کا بنیادی اصول اختیار ہے۔ اختیار کے اصول پر قانون قائم ہے اور سزا و جزا کا جواز بھی اسی اصول پر معنویت کا حامل ہوتا ہے۔ ”اجتہاد“ درحقیقت عمرانی ہیئت اجتماعیہ کی نامی ضرورت نہیں ہے بلکہ شعوری ضرورت ہے، یہ ایک اختیاری عمل ہے اور فطری یا غیر ارادی اور جری حرکت نہیں ہے۔

عمرانی بیت اجتماعیہ کو نامی وحدت خیال کرنے والے مفکرین یہ بتاتے ہیں کہ بیت اجتماعیہ کا ایک دور طفویلت کا ہے بے الفاظ دیگر بیت اجتماعیہ یا معاشرہ جس اجتماعی اصول پر قائم ہے، جس اصول وحدت کے شعور سے باہم پیوست ہے وہ نادانی اور فہم سے عاری طفویلت کا دور ہے۔ معاشرے کے وجد کو باز پھپھان خیال کرنے والے ان مفکرین کے لیے ”اجتہاد“ میں یہ سہولت پیدا ہو جاتی ہے کہ وہ اجتماعی شعور کے نقص کو کام میں لا کر ان احکام میں بھی تصرف کی راہ پیدا کر لیتے ہیں جن میں تصرف کا تصور کفر کے مترادف ہے۔ ان کے نزدیک دوسرا دور شباب کا دور ہے یہ گویا معاشرے کی اجتماعی نسبیات میں سب سے زیادہ کارآمد دور ہے اور تیسرا دور کہولت کا دور ہے۔ اس موقف کے پیش نظر اجتماعی زندگی کی عمرانی بیت کی تخلیل معاشرے کے ارتقائی مرحلے سے وابستہ ہے۔ ہر دور لازماً اور جبراً دوسرے دور سے مختلف قسم کے تمدنی اور تہذیبی تقاضوں سے دوچار ہوتا ہے لہذا ”اجتہاد“ ان کے موقف کے پیش نظر درحقیقت معاشرے کی ایسی اندر ویں ضروریات کی تکمیل کا ذریعہ ہے جو اس وقت کے مرحلہ ارتقانے پیدا کی ہے گویا بیت اجتماعیہ کے لیے مستقل بالذات اور دائیٰ اصول ممکن نہیں ہیں۔ دور طفویلت کی ذمہ داریاں عہد شباب میں اور عہد شباب کے اصول و ضوابط دور کہولت میں کارآمد نہیں ہو سکتے۔ عہد طفویلت اور دور کہولت میں ذمہ داریاں خود بخود گھٹ جاتی ہیں اور یہ وظیفہ ”اجتہاد“ سے ہی انجام پاسکتا ہے۔ اس موقف کی رو سے معاشرہ اپنی طبقی اور خلقی کمزوری اور نقص کے باعث ایسے اقدامات کے لیے معدنور خیال کیا جائے گا جو درحقیقت عہد شباب کی ناگزیر ضرورت تھے۔ ہر دور کے لیے قانون سازی کے بنیادی اصول بدل جائیں گے۔ ایک دور کی سعادت دوسرے دور میں شقاوتوں بن جائے گی اور اس کا بر عکس بھی ممکن ہے۔ بیت اجتماعیہ کا یہ تصور تعبیر و تشریح اور تخلیل و توجیہ کے نام پر ”بنی بر وحی احکام“ میں تصرف کو ”اجتہاد“ کا نام دے سکتا ہے بلکہ دینا ہے۔ مذکور بالا صورت کے پیش نظر اس موقف کے حامی دانشور یہ نہیں سمجھ سکتے کہ زمانے کا تغیر ”اجتہاد“ کا محرك بننے کا اہل نہیں ہوتا۔ وقت کے بہاؤ سے پیدا ہونے والی شکست و ریخت ”اجتہاد“ یا جدید قانون سازی کا محرك نہیں بن سکتی۔ بیت اجتماعیہ کے لاشعور میں خارج میں واقع ہونے والے واقعات کے لیے قانون سازی کی تمنا یا آرزو پیدا ہونے کی ایک ہی وجہ ہوتی ہے کہ معاشرہ اپنی ذمہ داری کو قبول کرنے سے اعراض کے مرض میں بنتلا ہو گیا ہے۔ واقعہ یہ ہے کہ بیت اجتماعیہ کی بقاوی قیام کا انحصار دائیٰ اصول پر ہر طرح کی سودے بازی سے گریز کرنے میں مضر ہے۔ اگر وقت کے پیدا کردہ تقاضے دائیٰ احکام میں تغیر پر مجبور کر دیں تو اس کا مطلب یہ ہو گا کہ بیت اجتماعیہ اپنا وجود برقرار رکھنے میں مطلوبہ ہمت اور محیت سے محروم ہو چکی ہے۔

## ہیئت اجتماعیہ کی تعاملی حرکت

علم و فن اور فہم و ذکا کے اعتبار سے ترقی یافتہ معاشرہ ہی نہیں بلکہ ہر اعتبار سے نقص معاشرہ بھی اپنے قرب و جوار میں بننے والی دوسری اجتماعی ہیئت کو جس طرح اپنے رسوم و رواج اور اقدار و فضائل سے متاثر کرنے کی صلاحیت رکھتا ہے بعینہ اسی طرح ان سے متاثر ہونے کی الہیت سے کبھی محروم نہیں رہتا۔ اجتماعی ہیئت کے تعامل سے پیدا ہونے والی صورت حال چاہے ارقا کا سبب بنے یا زوال کو سلزام ہو ہر دو صورتوں میں معاشرے کی تعاملی حرکت ہوتی ہے۔ ہیئت اجتماعیہ کے قیام و بقا کا ایک اصول "عصیت" ہے۔ اس اصول کے ہوتے ہوئے بھی اجتماعی ہیئت کے باہمی تعامل کا انکار ممکن نہیں ہے۔ مکانی قرب کے باعث وقوع پذیر ہونے والے اثرات اجتماعی اقدار کے منافی ہوں تو ان سے محفوظ رہنے کے لیے یا باہمی تعامل کے اثرات کو کم کرنے کے لیے قانون سازی کی ضرورت پیش آتی ہے۔ اس کے عکس صورت میں بھی قانون سازی سے فائدہ اٹھایا جاتا ہے لیتی تعامل کے اثرات کو تیقینی اور موثر انداز میں ہیئت اجتماعیہ کے اندر جاگزیں کرنے کے لیے "اجتہاد" کیا جاتا ہے۔ مگر یہ بات ہمیشہ ذہن نشین رہے کہ اس تعامل کے تیجے میں پیدا ہونے والے تغیرات اس وقت غیر موثر ہو جاتے ہیں جب یہ تغیرات معاشرے کی اعلیٰ اقدار سے متفاہم ہو رہے ہوں۔ عمرانیات کے طلبہ کے لیے اس سلسلے میں ترکی یا دیگر مسلم معاشروں کا معاملہ دل چھپی سے خالی نہیں ہے جہاں پر تعامل کے اثرات کو معاشرے کی نفسی کیفیات کا حصہ بنانے میں قانون سازی جiran کن حد تک غیر موثر رہی ہے۔ قانون کی قوت نافذہ پورے قہرو جبر کے ساتھ متحرک ہونے کے باوجود مغربی تہذیبی اقدار تکوں کی اسلامی اقدار کی جگہ نہیں لے سکیں۔

## موثراتِ حیات میں تغیر

موثراتِ حیات میں تغیر سے پیدا ہونے والی حرکت جو ہری نوعیت کی ہوتی ہے۔ یہ حرکت مذکور ماقبل دونوں طرح کی حرکات سے بہت مختلف اور پیچیدہ ہوتی ہے۔ موثراتِ حیات کی تبدیلی کے مظہر کو سمجھنے کے لیے ہمیں اقدار کے تصور پر غور کرنا ہوگا۔ اقدار عملاً تصورات اور حقیقتاً حرکاتِ عمل ہیں۔ عمل اپنی ظاہری صورت میں "رسم" کہلاتا ہے اور اپنے محرک کے حوالے سے اس میں معنویت کی فضیلت یا قدر کی روح سے پیدا ہوتی ہے۔ ہم انسانی عمل کی ظاہری صورت پر حکم لگاتے ہیں اور اس کے محرک کے حوالے سے اس کی قدر و قیمت متعین کرتے ہیں۔ انسانی عمل اپنی ظاہری صورت میں قدر و قیمت کا حامل کبھی نہیں ہوتا اور محرک کے حوالے سے درست یا غلط ہونے کا "حکم" نہیں لگایا جا سکتا۔ انسانی اعمال کی قدر و قیمت کا تعین

اقدار کے تناظر میں اور ظاہری صورت کو امر و نواہی کے حوالے سے دیکھا اور پرکھا جاتا ہے۔ یہ اس لیے ضروری ہے کہ اس کا امکان موجود ہے کہ ”عمل“، ظاہری صورت میں حکم کے مطابق ہو اور اپنے محکم کے حوالے سے ”حکم“ کے تقاضوں کے مطابق نہ ہو تو موثراتِ حیات میں تغیر کی یہی صورت ہے کہ ظاہر ایک شے قانون کے مطابق ہو اور روحًا قانون کے خلاف ہو۔

اقدار درحقیقت حقائق، اعمال اور خیالات کو پرکھنے اور کام میں لانے کے لیے زاویہ نگاہ کی حیثیت رکھتے ہیں۔ اگر زاویہ نگاہ بدل جائے تو حقائق اعمال اور خیالات اپنی ظاہری صورت کو نہ بھی بدیں تو بھی ان میں جو ہری تغیر رونما ہو چکا ہوتا ہے۔ ہبیت اجتماعیہ میں ایسی تبدیلی پورے نظام اقدار کو کھوڑلا کر دیتی ہے۔ ظاہری بات ہے کہ یہ تغیر فکری نوعیت کا ہے۔ یہ شعور کے بنیادی اوضاع میں انقلاب سے واقع ہونے والی تبدیلی ہے۔ اس شعوری انقلاب نے خارج کی دنیا کو ایک غیر مانوس تناظر کا عادی بنانا ہوتا ہے۔ اس تغیر نے صرف موجود اقدار کو منقلب کرنا ہوتا ہے بلکہ اقدار کے مرکزی تصور کو نئے سرے سے وضع کرنا ہوتا ہے۔ اس تبدیلی کے باعث نہ صرف اصول اجتہاد بدلتے ہیں بلکہ خود تصور اجتہاد ہی بدل جاتا ہے۔ ہبیت اجتماعیہ کی اس جو ہری تبدیلی کا عملی مظاہرہ موثراتِ حیات کے بدلنے سے ہوتا ہے۔ اس پیچیدہ تصور کو سمجھنے کے لیے ہمیں اس کی عملی صورتوں کی وقوع پذیری پر غور کرنے کی ضرورت ہے۔

موثراتِ حیات میں معاشرت، معيشت، سیاست، تعلیم، تہذیب اور تمدن شامل ہیں۔ یہ وہ مظاہر ہیں جو اجتماعی زندگی کے موثرات کھلاتے ہیں۔ ان مظاہر کی ایک ظاہری صورت ہے اور دوسری قدری سطح ہے جو ظاہری صورت کے لیے معیار کی حیثیت رکھتی ہے۔

عمانی مطالعات میں ”معاشرت“ افراد کے باہمی تعلق سے پیدا ہونے والے روایوں سے عبارت ہے۔ افراد کے باہمی تعلقات کے دو مرکات ہیں۔ یہ خیر و شر کے عنوان سے تعبیر کیے جاتے ہیں۔ ہم یہاں ان کے خیر و شر کو قبول کرنے کے باوجود ان کی شر و خیر کی حیثیت پر بات نہیں کر رہے بلکہ ہمارے پیش نظر یہ ہے کہ یہ معاشرت پر کیسے موثر ہوتے ہیں۔ اب ایک ”عمان“ یا معاشرہ ایسا ہے جس میں باہمی تعلق کی اساس خود پسندی، جاہ طلبی اور نسلی تفاخر ہے۔ اس اساس کی بنیاد پر ایک معاشرت وجود میں آجائے گی۔ اس کے مقابلے میں اسی موثر حیات میں ایک دوسری اساس پیدا ہو جاتی ہے یعنی باہمی تعلق اسلامی اخوت پر قائم ہو: لا یومن احد کم حتی یحب لاخیه ما یحب لنفسه یعنی اس وقت تک تم میں کوئی شخص مومن نہیں ہو سکتا جب تک وہ اپنے مسلمان بھائی کے لیے وہی پسند نہ کرے جو وہ اپنے لیے کرتا ہے۔ پہلی صورت میں موثر حیات اور ہے اور دوسری صورت میں بالکل مختلف ہے۔ اسلام کی عممانی ہبیت میں معاشرت کی سطح پر یہ

تبديلی واقع ہو جائے کہ باہمی معاشرتی تعلق "اخوت" پر قائم نہ رہے تو "اخوت" پر منی معاشرت کے "اقدار" کی حفاظت پر جو قانون مامور تھا وہ اس تبدیلی کے بعد ناقابل عمل ہو جائے گا اور جب تک اس قانون کو نہ بدل لیا جائے اس وقت تک عمرانی سطح پر رونما ہونے والی بے چینی کا ازالہ نہیں ہو سکے گا۔ اس موثر حیات کی تبدیلی نے "اجتہاد" کی ضرورت کو پیدا کیا ہے۔ یہ بالکل ہی ایک نئی جہت ہے جس کا اسلام کی ہیئت اجتماعیہ کو اپنی تاریخ میں پہلی مرتبہ تجربہ کرنا پڑ رہا ہے۔ یہ "اجتہاد" اسلام کی عمرانی ہیئت کی ضرورتوں کی تکمیل کے لیے عمل میں نہیں لایا جا رہا ہے بلکہ ہیئت اجتماعیہ میں ایک جو ہری تغیر رونما ہو گیا ہے جس کی وجہ سے "اجتہاد" اسلام کے مقاصد حیات کے بجائے اس عمرانی تبدیلی کے لیے ایسے قانون وضع کرے گا جس کی غایت "اخوت" کا دفاع نہیں بلکہ خود پسندی، جاہ طلبی اور نسلی تفاخر ایسے عمرانی رذائل کا قیام و بقا اور دفاع ہے۔ اسے جو چاہے نام دے دیں کہ یہ وقت کا تقاضا ہے، حالات کی تبدیلی کا جرہ ہے وغیرہ مگر یہ بات طے ہے کہ "اجتہاد" کی ضرورت اپنے جو ہر میں اسلام کے تصور قانون سازی کے زمرے سے باہر ہو گئی ہے۔

اسی طرح وہ معیشت جس میں دولت یا ملکیت کے ساتھ اتفاق، ایثار اور احسان کا رو یہ اساس اعمال تھا۔ فرد یا اجتماع میں اتفاق، ایثار اور احسان کی معاشی اقدار کو محفوظ رکھنے کے لیے "اجتہاد" کی ضرورت پڑتی تو قانون وضع کیا جاتا۔ لیکن اب معیشت میں یہ تبدیلی آگئی ہے کہ اتفاق، ایثار اور احسان کی جگہ حرص، لاثج اور بخل نے لے لی ہے۔ موثر حیات بدلنے سے معیشت کا بنیادی رو یہ بدل گیا ہے۔ وہ قانون جو اتفاق، ایثار اور احسان کی معیشت کے لیے وضع کیا گیا تھا وہ حرص، لاثج اور بخل کی ضرورتوں کو پورا کرنے میں حائل ہو جاتا ہے، اس لیے نئے قانون کی ضرورت پڑتی ہے جس میں موثر حیات میں رونما ہونے والی تبدیلی کو پیش نظر کھکھ قانون سازی کی جائے۔ اب اسی طرح سیاست، تعلیم، تہذیب و تمدن میں بھی ایک جو ہری تبدیلی آچکی ہے۔ اس لیے وقت کے تقاضوں کے مطابق قانون بنانے پر اصرار کیا جاتا ہے۔ مگر یہ "اجتہاد" اسلام کی عمرانی ہیئت کے امتیازی وصف کی حیثیت نہیں رکھتا ہے۔ وہ "اجتہاد" اسلام کی عمرانی ہیئت کے لیے ایک تحرک عضو کا کام کرتا ہے جس کی اساس اسلامی اقدار ہوتی ہیں۔ سود کی مختلف صورتوں کو جواز کا لبادہ پہنچانا جاسکتا ہے مگر یہ اسلام کے معاشی تصورات سے دور ہی نہیں بلکہ اس کے سرتاسر منانی ہے۔ حرص، لاثج اور بخل کو فروع دینے والی معیشت میں "سود" یا "ربو" حال کرنے کے لیے "اجتہاد" کیا جا سکتا ہے مگر یہ "اجتہاد" اسلام کے معاشی مقاصد سے متعلق کبھی نہیں ہو سکتا۔

"اجتہاد" اسلام کی عمرانی ہیئت میں ایک موثر حیات کی حیثیت رکھتا ہے۔ اس کا "مدا" اسلام کے اقدار حیات کی حفاظت ہے اور اگر اقدار حیات میں ایسی بتاہ کی تبدیلی واقع ہو جائے تو "اجتہاد" پر اصرار

اقبالیات ۱: ۵۲۔ جنوری ۲۰۱۳ء

ڈاکٹر خضری اسمین۔ اسلام اور اصولِ حرکت

کرنے والے دانشوروں سے ہماری گزارش ہے کہ وہ انسان کی حیات اجتماعی کا زیادہ بصیرت سے مطالعہ کرنے کی سعی کریں۔ سطحی مطالعوں سے حاصل ہونے والی معلومات "علم" کا درجہ نہیں پاسکتیں۔ بالخصوص "اجتہاد" ایسے اہم اور ناگزیر مؤثر حیات کے فہم اور عمل کے لیے ہمیں اپنے تجزیے، تبصرے اور نتائج پر بار بار غور کرنے کی ضرورت ہے۔ ورنہ صورت حال یہ ہوگی کہ اسلام کے ایک اجتماعی اصول سے کافرانہ اقدار کی حفاظت کا کام لیا جا رہا ہوگا۔

بوم نوبت می زند بر گنبد افراسیاب  
پرده داری می کند در قصر قیصر علکبوت

